

(TAMIL)

யார் குருடன்? Who is Blind?

R. ஸ்டான்லி

இந்தியாதான் உலகிலேயே பார்வையற்றோர் அதிக எண்ணிக்கையுள்ள நாடு. உலகிலுள்ள ஏறத்தாழ 4 கோடி பார்வையற்றோரில் 1 கோடிக்குமேல் நமது நாட்டில்தான் வாழ்கின்றனர். அப்படியானால், உலகில் பார்வையற்றோரில் 25 சதவீதத்தினர் இந்தியர்தான்! பார்வையற்றோரின் பள்ளிகள் மற்றும் கண் மருத்துவமனைகள் நிறுவி, பார்வையற்றோருக்கு மறுவாழ்வு தர பல்வேறு முயற்சிகள் மேற்கொள்ளும் அரசு மற்றும் அரசு சாரா நிறுவனங்களுக்காய்க் கர்த்தரைத் துதிப்போம். அவர்களது தொண்டு உன்னதமானது. பார்வையற்றோரைப் பார்க்கும்போதெல்லாம் நாம் அவர்களுக்காய்ப் பரிதபிக்கிறோம். எவ்வளவு துர்ப்பாக்கியசாலிகளென்று நமக்குள்ளே சொல்லிக்கொள்கிறோம். ஆம், பார்வையின்மை படுமோசமானதுதான். ஆனால் பார்வையின்மையை பைபிள் வேறுவிதமாய்ப் பார்க்கிறது.

கடவுள் முதலாவது “ஒளியைத்தான்” படைத்தார் (ஆதி 1:3). இது பார்க்கக்கூடிய பௌதீக ஒளியானாலும், புதிய ஏற்பாடு இதற்கு வேறுவித விளக்கம் தருகிறது: 2 கொரி 4:6, “இருளிலிருந்து ஒளி தோன்றுக!” என்று சொன்ன கடவுளே எங்கள் உள்ளங்களில் அவரது ஒளியை வீசச் செய்தார். அது கிறிஸ்துவின் திருமுகத்தில் வீசும் கடவுளின் மாட்சியாகிய அறிவொளியே!

தமது பொதுவுலகப் பணியைத் துவங்குவதற்காய் நாசரேத்தைவிட்டு இயேசு நப்தலிக்கு வந்தார். இது “ஆன்மீக” ஒளியைக் குறித்த தீர்க்கதரிசன நிறைவேறுதலாகும்: மத் 4:13-16, “காரிருளில் இருந்த மக்கள் பேரொளியைக் கண்டனர்!”

பார்வையற்றிருந்து இயேசுவானவரால் சுகம் பெற்ற ஒருவனது சரிதைக்காய் 41 வசனங்களுள்ள ஒரு முழு அத்தியாயமே திருமறையில் ஒதுக்கப்பட்டுள்ளது (யோவான் 9). “போதகரே, இவன் பார்வையற்றவனாய்ப் பிறக்கக் காரணம் இவன் செய்த பாவமா? இவன் பெற்றோர் செய்த பாவமா?” என்பதே சீடரின் முதல் கேள்வி (வச 2). இயேசு அவர்களைத் திருத்தியதைப் பாருங்கள்: வச 3, “இவன் செய்த பாவமல்ல, இவன் பெற்றோர் செய்த பாவமல்ல; கடவுளின் செயல் இவன் மூலம் வெளிப்படவே இப்படிப் பிறந்தான்.” நாமும் இன்று இதே தவற்றைச் செய்கிறோம். பார்வையற்ற எவரையும் பார்த்தவுடன், இது பரம்பரைப் பாவத்தின் விளைவு (Generational Curse) என முடிவுகட்டிவிடுகிறோம். பிரியமானவரே, இப்படி ஒன்றும் கிடையாது. ஒவ்வொருவரும் முன்னோரது பாவங்களுக்கல்ல, தங்களது பாவங்களுக்கே பொறுப்பு (எசேக் 18:1-3,19,20).

மக்களை ஆசீர்வதித்ததோடு இயேசுவானவர் தமது அற்புதங்கள் மூலம் படிப்பினைகளையும் போதித்தார். யோவான் 9இலுள்ள நீண்ட சரிதை ஓர் அதிமுக்கிய சத்தியத்தைத் தருகிறது: வச 5, “நானே உலகின் ஒளி!” இயேசுவிடம் வரும்வரை யாவரும் குருடர்தான். உடலுக்கடுத்ததல்ல, ஆன்மீகக் குருட்டுத்தனமே நிசமான குருட்டுத்தனம் (வச 38-41).

அப்படியே, விபசாரத்தில் பிடிபட்ட ஒரு மாதுவை மன்னித்த பின்னரே, இயேசு சொன்னது, “உலகின் ஒளி நானே. என்னைப் பின்தொடர்பவன் இருளில் நடக்கமாட்டான்; வாழ்வுக்கு வழிகாட்டும் ஒளியைக் கொண்டிருப்பான்” (யோ 8:11,12). இனிச் சிவப்பு விளக்குப் பகுதி வேண்டாம், சிலுவை ஒளியிடம் வாருங்கள்!

எனவேதான், ஒருவேளை மங்கலான பார்வை கொண்டிருந்த, அந்தச் சிமியோன் என்பவர் பாலகன் இயேசுவைக் கையிலேந்திக்கொண்டு இவ்விதம் சொன்னார்: லூக்கா 2:30, “ஆண்டவரே, உமது மீட்பை என் கண்கள் பார்த்துவிட்டன!” அவர் இயேசுவை “அனைத்து மக்களுக்கும் மீட்பின் வெளிப்பாட்டை அருளும் ஒளி” என்றழைத்தார் (வச 31,32). “மண்ணுலகு விட்டு விண்ணுலகு செல்ல நான் இப்பொழுது ஆயத்தம்” என்று சொல்லுமளவு அவர் பரவசமடைந்தார் (வச 29). ஆம், கடவுள் தமது இரட்சிப்பை நமக்குக் “காண்பிப்பதுதான்” முடிவான, முழுமையான ஆசீர்வாதம் (சங் 91:16).

இப்படியிருப்பினும், உடல் ரீதியாகப் பார்வையற்றோர்மீது இயேசுவுக்குத் தனிக்கரிசனை இருந்தது. இயேசுதான் வரவிருப்பவரா அல்லது இன்னொருவர் வரக் காத்திருக்கவேண்டுமாவென விசாரித்துவர அவரிடம் திருமுழுக்கினன் யோவான் தனது இரு சீடரை அனுப்பிவைத்தபோது, இயேசு கொடுத்த மறுமொழியைக் கவனியுங்கள்: “நீங்கள் கேட்பவற்றையும் காண்பவற்றையும் யோவானிடம் போய் அறிவியுங்கள்; **பார்வையற்றோர்** பார்வை பெறுகின்றனர்; கால் ஊனமுற்றோர் நடக்கின்றனர் ... தொழுநோயாளர் ... காது கேளாதோர் ... இறந்தோர்” (மத் 11:2-5). பார்வையற்றோரைத்தான் இயேசு முதலில் குறிப்பிடுகிறார் பாருங்கள்! சிலுவையிலறையப்படுவதற்குமுன், பாடனுபவிப்பதற்காய் எருசலேமிற்குப் போகும் வழியில், இயேசு இறுதியாய்க் கொடுத்த அற்புத சுகம் பார்வையற்ற இருவருக்குத்தான் (மத் 20:17,18,29-34). பார்வையற்ற இவர்களின் கூக்குரலை மக்கள் கூட்டத்தினர் அலட்சியப்படுத்தி அவர்களை அதட்டினர். ஆம், பார்வையற்றோரை இப்பாழலகு அலட்சியப்படுத்துகிறது. மார்க்கவலகும் இப்படித்தான். எந்தச் சுகமளிப்புக் கூட்டத்தில் பார்வையற்றோர் முன் வரிசையில் அமர்த்தப்படுகின்றனர்? ஆனால் அவர்கள்மீது இயேசு “மனதுருகினார்” (வச 34).

பார்வையற்றோர் மீதுள்ள கடவுளின் கரிசனை பழைய ஏற்பாட்டிலேயே தெளிவு. லேவி 19:14. “**பார்வையற்றோரை** இடறச் செய்யாதே! உன் கடவுளுக்கு அஞ்சி நட. நான் ஆண்டவர்!” உபா 27:18. “**பார்வையற்றோரை** வழி தவறச் செய்பவர் சபிக்கப்பட்டும்; உடனே மக்கள் அனைவரும் ஆமென் சொல்லட்டும்!” இந்த அத்தியாயத்தில் 12 முறை “ஆமென்” வருகிறது! இந்நாட்களில் நாம் எவற்றிற்கு “ஆமென்” என்று கத்துகிறோம்? யேகோவா தேவனின் பரிவுள்ளம் நமதாகட்டும்!

பார்வையற்ற நண்பரே, பார்வையுள்ளோர்மீது பொறாமை கொள்ளாதீர்! அவர்கள் கண்களின் இச்சையினால் எவ்வளவு பாடுபடுகிறார்களென்பது உங்களுக்குத் தெரியாது. மரங்களைக் கடவுள் படைத்தபோது, இரு காரணங்களை நினைவிற்கொண்டிருந்தார்: முதலாவது அவை “**பார்வைக்கு** இன்பமாயிருக்க” விரும்பினார் (ஆதி 2:9). நமது இறைவன் எவ்வளவு இனியவர், பாருங்கள்! கலையுணர்வு மிகுந்தவர்! சாத்தானோ இதே காரியத்தில்தான் மனுக்குலத்தைச் சோதித்தான். அவன் ஏவாளிடம் சொன்னது, “உங்கள் **கண்கள்** திறக்கப்படும்!” (ஆதி 3:5). அவள் அச்சோதனையில் விழுந்தாள் (வச 6). உலகில் எல்லாவற்றையும் உள்ளடக்கியுள்ள முக்கோணப் பாவத்திற்கு அடிப்படைக் காரணம் இதுதானே? “ஊனியல்பின் துராசை, கண்களின் இச்சை, வாழ்வின் பெருமை” (1 யோ 2:16). இம்மூன்றில் நடுவிலிருப்பது “**கண்களின் இச்சையே!**”

எனவே, பௌதீகக் குருட்டுத்தனத்தைவிட ஆன்மீகக் குருட்டுத்தனமே படுமோசம் என்ற முடிவுக்கு நாம் வருகிறோம். அப்படியே, உடல் சுகத்தைவிட ஆன்மீக ஆரோக்கியமே முக்கியம். பார்வையற்ற ஒருவன் மீட்கப்பட்டிருந்தால் சொர்க்கம் போய்விடுவான்; ஆனால் உடலில் எவ்விதக் குறைபாடு இல்லாதவனும் மீட்கப்படாவிடில் அங்கு நுழைய முடியாது (மாற் 9:47,48).

ஆன்மீகக் குருட்டுத்தனத்திற்கு இதோ சில எடுத்துக்காட்டுகள்: (அ) பண ஆசையிலிருந்தும் பொருட்கள் மீதுள்ள பைத்தியத்திலிருந்தும் நீங்கள் விடுபடாவிடில் நீங்கள் ஆன்மீகக் குருடர்தான். பொருளாசைக்கு நீங்கள் அடிமையாயிருந்தால் நீங்கள் இன்னும் இருட்டில்தான் இருக்கிறீர்கள் (மத் 6:22-24). (ஆ) நீங்கள் உங்கள் சகோதரனைப் பகைத்தால் இருளில் இருக்கிறீர்கள், இருளில் நடக்கிறீர்கள், எங்கே செல்லுகிறீர்களென்று உங்களுக்குத் தெரியாது. இது குருட்டுத்தனம்தானே? (1 யோ 2:11). (இ) உங்கள் தவறுகளைக் கவனியாது விட்டு, பிறரது குறைகளைப் பெரிதுபடுத்தினால் நீங்கள் குருடர்தான். உங்கள் கண்ணிலிருப்பது “மரக்கட்டை,” உங்கள் சகோதரன் கண்ணிலிருப்பதோ “மரத்தூள் தான்!” (லூக் 6:41,42). (ஈ) பாரம்பரியங்களையும் சடங்குகளையும் நீங்கள் திருச்சத்தியத்திற்கு மேலாக உயர்த்தி, இரக்கமின்றி வெறும் சட்டம் பேசுகிறவராய், உள்ளான அழகைவிட வெளிக் காரியங்களில் அதிகக் கவனம் செலுத்துகிறவராய் இருந்தால், நீங்கள் குருடர்தான் (மத் 23:16-27). இவ்விதக் குணங்களோடு நீங்கள் தலைமைத்துவத்தில் இருந்தால், நீங்கள் ஒரு குருட்டுத் தலைவன். நீங்களும் உங்களைப் பின்பற்றுவோரும் குழிக்குள்தான் விழுவீர்கள்! (மத் 15:14).

உங்கள் ஆன்மீகக் கண்கள் திறக்கப்படுவது எங்ஙனம்? அது மறுபிறப்பினால் மட்டுமே சாத்தியம். நீங்கள் மறுபடி பிறக்கும்போதுதான், நீங்கள் இறையரசைக் “**காண**” முடியும் (யோ 3:3). நமது பாவங்களிலிருந்து மனந்திரும்பி, கிறிஸ்துவை நமது பாவங்களைச் சுமக்கிறவராகவும் இரட்சகராகவும் ஏற்றுக்கொள்ளுவதாலேயே மறுபிறப்படைகிறோம். பார்வையற்றிருந்த பர்திமேயுவைப்போல் உங்கள்

சுய நீதியாகிய கந்தலாடைகளை உதறியெறிந்துவிட்டு இயேசுவிடம் வாருங்கள். அவர் தமது நீதியின் பொன்னாடையை உங்கள்மீது போர்த்தி உங்களது ஆன்மீகக் குருட்டாத்தைப் போக்கிவிடுவார் (மாற் 10:50; ஏசா 64:6; 61:10). மூன்று நாள் பார்வையில்லாதிருந்தபோது அப்போஸ்தலன் பவுல் பெற்ற அனுபவம் இதுவே (அப் 9:8,9; 22:11-14; பிலி 3:4-9). எனவேதான் மக்களுக்கு ஆன்மீகக் கண்திறப்பு வேண்டுமெனப் பிரார்த்தித்தார் (எபே 1:19).

அறிவும் ஞானமும் பெருகுவதற்காய் நீங்கள் எத்தனையோ புத்தகங்களை வாசிக்கலாம். ஆனால் நீங்கள் **பைபிளை** (BIBLE) வாசித்து அதைத் தியானிக்கும்வரை உங்களுக்கு ஞானப் பிரகாசம் கிடைக்காது. அது கடவுளது வார்த்தை. இதைக் குறித்துத் திருப்பாடகன் எழுதியது: “உமது சொற்களைப் பற்றிய விளக்கம் **ஒளி** தருகின்றது” (சங் 119:130). இறைவார்த்தைக்குமுன் தாழ் விழுந்தபோது தனது **கண்கள்** திறக்கப்பட்டன என்று பழம் தீர்க்கன் ஒருவர் சாட்சிபகர்ந்தார் (எண் 24:4). இருள் நிறைந்த இவ்வுலகில் இறைவார்த்தையே வழிகாட்டும் **ஒளி!** (2 பேது 1:19). அதுவே நமது “பாதைக்கு **வெளிச்சம்**, பாதங்களுக்குத் **தீபம்**” (சங் 119:105).

ஒருவேளை நீங்கள் ஏற்கனவே மறுபடி பிறந்திருக்கலாம். உங்கள் *விசுவாசத்தோடு நற்பண்பையும், நற்பண்போடு அறிவையும், அறிவோடு தன்னடக்கத்தையும், தன்னடக்கத்தோடு மனவறுதியையும், மனவறுதியோடு இறைப்பற்றையும், இறைப்பற்றோடு சகோதர நேயத்தையும், சகோதர நேயத்தோடு அன்பையும்* கூட்டிக்கொண்டு தேவ கிருபையில் கவனமாய் வளர்ந்துகொண்டிருக்கிறீர்களா? இல்லையேல், நீங்கள் பின்வாங்கிவிடுவீர்கள். “கிட்டப் பார்வை,” அதைத் தொடர்ந்து “**குருட்டுத்தனம்**” என்ற நிலை வந்துவிடும் (2 பேது 1:5-9). தேவனிடம் திரும்பி வாருங்கள்! உங்கள் நிலையைப் புரிந்துகொள்ள நீங்கள் விழித்து, பாவ இருட்டுச் செயல்களைத் தூக்கியெறிந்து, தூசியைவிட்டு எழுந்திருக்கும்போது, “கிறிஸ்து உங்களை **ஒளி** வீசச் செய்வார்” (எபே 5:11-14).

பார்வையற்ற நண்பரே, உங்களுக்கு என்னிடம் ஒரு நற்செய்தி உண்டு. கிறிஸ்து சீக்கிரம் திரும்ப வருகிறார்! அவர் திரும்ப வரும்போது, பார்வையின்மையோ, எவ்வித ஊனமோ, வியாதியோ இல்லாத மகிமையான ஓர் உடலை உங்களுக்குத் தருவார் (1 கொரி 15:42-44). உங்களுக்கு ஒரு பரு அல்லது சுருக்கம் கூட இல்லாது போகும்! நாசரேத்தின் 33-வயது தச்சன் போலாவீர்கள்! (1 யோ 3:2). பூரண வடிவு! அவரது வருகை குறித்து இதோவொரு தீர்க்க வாக்கு: ஏசா 35:4,5, “உள்ளத்தில் உறுதியற்றவர்களைப் பார்த்து, அஞ்சாதிருங்கள்; இதோ, உங்கள் கடவுள் வருவார் ... அப்போது **பார்வையற்றோரின் கண்கள்** பார்க்கும்; காது கேளாதோரின் செவிகள் கேட்கும். அப்பொழுது, காலுனமுற்றோர் மாஸ்போல் துள்ளிக் குதிப்பர்; வாய் பேசாதோர் மகிழ்ந்து பாடுவர்.” இப்பட்டியலில் முதலில் வருவது யாரென்று பாருங்கள்! பார்வையற்றோர்! இன்னொரு திருவாக்கு: ஏசா 42:16, “**பார்வையற்றோரை** அவர்கள் அறியாத பாதையில் நடத்திச் செல்வேன்; அவர்கள் பழகாத சாலைகளில் வழிநடத்துவேன்; அவர்கள்முன் இருளை ஒளியாக்குவேன்; கரடுமுரடான இடங்களைச் சமதளமாக்குவேன்; இவை நான் அவர்களுக்காய்ச் செய்யவிருப்பன; நான் அவர்களைக் கைவிடமாட்டேன்.”

பிறவியிலேயே நீங்கள் பார்வையற்றவர்களாய் இருந்திருக்கலாம். இதுவரை நீங்கள் எதையும், எவரையும் பார்த்ததில்லை. கவலை வேண்டாம், உங்கள் கண்கள் திறக்கப்படும்போது நீங்கள் பார்க்கும் முதலாம் நபர் **இயேசு! JESUS!** (யோபு 19:25-27; வெளி 22:4). அல்லேலூயா!

(இச்செய்தி ஒளி வடிவிலும் ஒலி வடிவிலும் உண்டு.)



00 91 98430 11943,
00 91 99949 04808



StanleyOnBible
Do Subscribe!

R. Stanley, 13 Church Colony, Vellore 632 006, Tamilnadu, India
Tel: 00 91 98437 07600, 98430 11943
<StanleyOnBible@hotmail.com> <Evangeline@StanleyOnBible.com>
www.StanleyOnBible.com